

## اسلامی قانون سازی میں احوال واقعی کی رعایت

مصباح الرحمن یوسفی ☆

### ABSTRACT

Islam is the way of life (*dīn*) revealed by the Creator for the guidance of mankind in all affairs of the individual as well as collective spheres of life, starting from its very inception with Adam (peace be on him). Its teachings have been continually revised and changed through revelation (*wāḥy*) to the succeeding Prophets and Messengers (peace be on them all) to meet the changing needs of humans with the passage of time and the changing socio-political circumstances. The final version of Islam for the rest of time was revealed through the last and final Prophet and Messenger Muḥammad (peace be on him). This version, to meet the changing needs of humanity till the last day, contained along with permanent foundations and principles the mechanism of *ijtihād* to reinterpret the basics to formulate the new laws or reformulate the existing laws to meet the new challenges. Flexibility to adapt according to new socio-political as well as time-space situations, thus, becomes a salient feature of Islamic law and jurisprudence. This article, delving into the examples from the Qur'ān, the *Sunnah*, the *Sīrah* and the *Fiqh* literature, argues that consideration of the given situation regarding personal, environmental and socio-political circumstances is one of the major factors in the process of *ijtihād* and reformulation of the laws in Islamic Jurisprudence.



### تعارف موضوع

معاشرے میں تبدیلی واقع ہونا ایک فطری امر ہے اور یہ تبدیلیاں کبھی معمولی اور جزوی ہوتی ہیں اور کبھی غیر معمولی اور ہمہ گیر۔ اسلام کے مکمل دین ہونے سے مراد یہ ہے کہ تغیر و تبدل کی جو صورت بھی ہو اور جس زمانے میں بھی ہو، اسلام ان سب حالات میں صحیح صحیح رہنمائی کرتا ہے۔ اسلام

زمانے کی رفتار کو رد نہیں کرتا بلکہ اس کا منشاء یہ ہے کہ ہر زمانے میں اصلاح و تجدید سے کام لے کر زندگی کی نجح کو درست کر دیا جائے۔ (۱)

مسلمانوں کے زوال کے بعد سے ایک نیا دور وجود میں آیا ہے اور اس سے ایمان و اعتقاد کی بنیادیں متزلزل ہو گئی ہیں۔ نیز معاشرہ کی تشکیل جدید نے مذہب اور زندگی کے ہر شعبہ میں بے شمار نئے مسائل پیدا کر دیے ہیں۔ (۲)

اگر کسی معاشرے میں تبدیلی معمولی اور جزئی ہو تو اس کے لیے چند احکام و مسائل کے موقع پر تبدیلی پیدا کر دینے سے کام چل جاتا ہے۔ لیکن اگر تبدیلی ہمہ گیر ہو تو اس معاشرے کو صحیح اسلامی خطوط پر استوار کرنے کے لیے اجتہادی عمل بھی جامع، ہمہ گیر اور کلی نوعیت کا درکار ہوتا ہے۔ پہلے جو کام ایک گوشے میں ہوا کرتا تھا اب اس کے لیے ایک وسیع دنیا وجود میں آگئی ہے۔ پہلے ایک فرد کی صلاحیت کافی ہوتی تھی، اب تقسیم کار (Division of Labour) کے بغیر چارہ کار نہیں ہے۔ اسی طرح تجدید دین کی بات بھی اب معاشرے تک محدود نہیں رہی بلکہ اس کا تعلق ایک ”دور“ سے ہو گیا ہے۔ ایسی حالت میں جب تک ہمہ گیر پروگرام نہ ہو کسی ایک گوشے میں رہنمائی سے ملت کی ضرورتیں پوری نہیں ہو سکتیں۔ (۳)

آج ہم جس دور سے گزر رہے ہیں اس میں یہ سوچنا کہ قرون اولیٰ یا وسطیٰ کا وہی دور واپس لوٹ آئے جس میں اسلام کا وہ قانونی ذخیرہ کامل رہنمائی کے فرائض انجام دیتا تھا جو آج بھی ہمارے پاس موجود ہے تو یہ غیر فطری ہو گا کیونکہ کوئی بھی دور جب ایک بار ختم ہو جاتا ہے تو اپنی اسی شکل و صورت میں لوٹ کر نہیں آتا۔ اس بناء پر یہ توقع مناسب نہیں ہے کہ سابقہ دور واپس لوٹ آئے گا اور اس معاشرے میں اس دور کے معashi، معاشرتی قوانین علی حالت نافذ ہوں گے۔

### معاشرے کا ارتقاء

ہم دیکھتے ہیں کہ جلب مصلحت اور دفع مضرت کی بہت سی نئی شکلیں وضع ہو چکی ہیں۔ معاشری ایکیوں اور فلاجی شعبوں کا جال بچھ چکا ہے۔ صنعت و حرفت کی جدید پیانہ پر تنظیم و تنصیب ہوئی ہے اور تجارت کے نئے انداز متشکل ہو چکے ہیں۔

### ملکی و معاشرتی قوانین میں اضافہ اور تبدیلی کی ضرورت

ہمارے ملکی و معاشرتی قوانین میں سے بعض قوانین ایسے بھی ہیں جنہیں نئے قابل میں ڈھالنے

کی اشد ضرورت ہے۔ نیز موجودہ دور کے کئی قوانین ایسے ہیں جو اسلامی ذخیرہ قوانین میں شامل ہونے کے لائق ہیں اور بہت سے معاملات کے لیے نئے قوانین وضع کرنے کی ضرورت ہے۔ یہ کام مشکل ہے کیونکہ اس کے لیے معمولی تغیر و تبدل سے کام نہیں چلے گا بلکہ فروعی نظام میں ترمیم و تنفس اور اضافے کے ساتھ اس کو جدید انداز میں ڈھالنا ہوگا اور اصل نظام کی حفاظت کے ساتھ اس کو نئی ترتیب و تنظیم کا جامہ پہنانا ہو گا۔ ظاہر ہے کہ یہ کام مستقل اور جہد مسلسل کے بغیر انجام کو نہیں پہنچ سکتا۔ اس کے لیے اسلامی نظریاتی کوںسل، پارلیمنٹ (قوی اسلامی و سینٹ) وزارت قانون کی مشترکہ مساعی نیز بار کوںسل، عدالتیں اور علماء کرام کی مشاورت کو منظم ہونے کی ضرورت ہو گی۔

### بینادی قواعد میں نئے احوال و ظروف کی جگہ

ہدایت کے بنیادی قواعد میں ان تمام احوال و ظروف کو جگہ دی گئی ہے جو بعد میں ظہور پذیر ہونے والے تھے۔ چنانچہ نزول ہدایت کے وقت عرب کا معاشرہ سادہ تھا، عقلی موشکافی اور تمدنی چکاچوند کو اس میں دخل نہ تھا۔ سادہ ذہن کے مطابق احکام شریعہ نہایت سادگی کے ساتھ عرب معاشرے کے جسم و بدن پر پورے آ گئے۔ لیکن بعد میں فتوحات کی کثرت سے کئی دیگر تمدن رکھنے والے ممالک اسلام کے زیر نگین آئے۔ ان معاشروں کے عادات و معاملات مختلف تھے اور معاشی و سیاسی نظام میں بڑا تفاوت تھا۔

غرض مختلف معاشروں کے اختلاط سے ایک عجیب سی صورت پیدا ہو گئی اور ان کے ساتھ معاملات سے نئی نئی ضرورتیں ابھریں اور بہت سے نئے مسائل حل طلب قرار پائے۔ جس طرح قرون وسطی کے فقهاء اور ماہرین قانون نے تمدن کی ترقی کے تقاضوں کو محسوس کیا اور ابتدائی دور کے احکام کی سادگی کو تمدن کی چاشنی دے کر ان کے دامن کو متنوع اور وسیع کیا، اسی طرح آج کے حالات میں ضرورت اس امر کی ہے کہ قرآن و سنت کی روشنی اور صحابہ کرامؐ کے تعامل اور فقہاء کرام کے عملی و تحقیقی کارناموں سے مستفید ہوتے ہوئے اسلام کی عالمگیریت کو برقرار رکھنے میں ہم اپنا ضروری کردار ادا کریں۔

### قرآن حکیم سے حالات و زمانہ کی رعایت کا ثبوت

طریق نزول سے استدلال: قرآن حکیم یک بار نازل نہیں ہوا بلکہ ۲۳ سال کی مدت میں حسب ضرورت و مصلحت جستہ اور بذریعہ نازل ہوا۔ جیسے جیسے ضرورتیں پیش آتی رہیں اور جس قسم کے مصالح کی رعایت ناگزیر ہوئی ان کی مناسبت سے احکام خداوندی کا نزول ہوتا رہا۔ اسی طریق نزول

سے ایک طرف حالات و زمانہ کی رعایت کا ثبوت ملتا ہے تو دوسری طرف زندگی اور قانون میں باہمی ربط کی اہمیت بھی واضح ہوتی ہے۔ اسی طریق نزول کی حکمت کی جانب حضرت عائشہؓ کا یہ قول اشارہ کرتا ہے:

انما انزل اول ما نزل سورة من المفصل فيها ذكر الجنۃ والنار حتى اذا تاب الناس الى  
الاسلام نزل الحلال والحرام ولو نزل اول ما نزل لا تشربوا الخمر لقالوا الاندع الخمر  
ابدا ولو نزل لا تزدوا فالقالوا الاندع الزنا ابداً (۲)

”سب سے پہلے وہ بڑی اور تفصیلی سورتیں نازل ہوئیں، جن میں جنت اور دوزخ کا ذکر ہے، یہاں تک کہ لوگ اسلام کی طرف پلٹ آئے تو حلال و حرام کے احکام نازل ہوئے اور اگر پہلے پہل ہی یہ کہہ دیا جاتا کہ شراب نہ پیو تو لوگ کہتے کہ ہم تو بالکل نہیں چھوڑیں گے اور اگر کہہ دیا جاتا کہ زنا نہ کرو تو لوگ کہتے کہ ہم تو زنا بالکل نہیں چھوڑیں سکے۔“

قرآن حکیم میں بیان کردہ اصول نئی (مانسیخ من ایہ.....) کے ذریعے سے احکام کے موقع و محل کے تعین کی اجازت دی گئی ہے، جس سے یہ ثابت ہوا کہ معاشرہ شریعت سازی کی نیاد ہے اور احوال و مصالح عمارت تغیر کرنے کا سامان ہیں۔ (۵)

### موقع و محل کی تعینیں ہی سے قانون و زندگی کا رشتہ باقی ہے

افرادی و اجتماعی زندگی کے حالات مختلف ہوتے ہیں۔ ان کے لحاظ سے احکام شرعیہ کے موقع و محل کے تعین کی ہر وقت ضرورت رہتی ہے۔ اگر اس ضرورت کو لمحظہ رکھ کر تعین نہ کی جائے تو اکثر حالات میں بیشتر احکام نامکن لعمل قرار پائیں گے یا ان کا کوئی محل باقی نہیں رہے گا اور بالآخر قانون و زندگی کا باہمی رشتہ منقطع ہو جائے گا۔ (۶)

### احکام کے انداز بیان سے استدلال

قرآن پاک نے احکام کے بیان کے لیے جو انداز بیان اختیار کیا ہے اس سے بھی حالات و زمانہ کی رعایت کا ثبوت ملتا ہے۔ مثلاً بعض احکام میں صرف مقاصد بیان کیے گئے ہیں اور ان کی شکل و صورت متعین نہیں کی گئی اور بعض میں صرف احکام کے اطراف و آکناف بیان کر دیے گئے ہیں۔ اسی طرح بعض دوسرے احکام میں مختصری اصولی و عمومی گفتگو یا اشارات دیے گئے ہیں اور جزئیات کی تشریح نہیں ہے اور بعض جگہ جزئیات کی تشریح کے باوجود موقع و محل کی تعین کی اجازت

دی گئی ہے۔ فقهاء نے اسی صورت حال کو دیکھ کر کہا ہے:

انَّ اللَّهَ انْزَلَ مِنَ الْحُكْمِ مَا يَصْلِحُ لِكُلِّ زَمَانٍ وَمَكَانٍ فَمِنْهَا مَا نَصَّ عَلَيْهِ نَصَّاصٌ صَرِيحٌ حَاوِيًّا وَمِنْهَا قَوَاعِدٌ عَامَةٌ يُمْكِنُ تَطْبِيقَهَا حَسْبَ ظَرُوفِ النَّاسِ وَاحْوَالِهِمْ۔ (۷)

”اللہ تعالیٰ نے ایسے احکام نازل فرمائے ہیں جو ہر زمان و مکان کے لیے مناسب رکھتے ہیں، ان میں سے کچھ تو صراحتاً منصوص ہیں اور کچھ عمومی قواعد و ضوابط ہیں جن کی تطبیق لوگوں کے احوال و ظروف کے مطابق ہوتی ہے۔“

انداز بیان سے احکام میں حالت و زمانہ کی رعایت کی چند مثالیں

### امالیات کی تنظیم و تقسیم

قرآن مجید نے اس کی کوئی خاص شکل و صورت متعین نہیں کی، صرف مقصد پر زور دیا ہے کہ اللہ کی مخلوق کو رزق حلال میسر ہو اور بدلتے ہوئے حالات اور زمانہ کی رعایت کے موجب عدل و انصاف کے ساتھ اس کی حاجتیں پوری ہوتی رہیں۔

خرچ کرنے کا ایک عمومی حکم فرمایا:

﴿وَأَنْفَقُوا مِمَّا جَعَلَنَّكُمْ مُّسْتَخْلِفِينَ فِيهِ﴾ (۸)

”اور خرچ کرو ان چیزوں میں سے جن پر اس نے تم کو غلیفہ بنایا ہے۔“

تقسیم دولت کا مقصد یہ بتایا کہ:

﴿كُنْ لَا يَكُونُ دُولَةٌ بَيْنَ الْأَغْنِيَاءِ مِنْكُمْ﴾ (۹)

”تاکہ دولت تمہارے مال داروں کے درمیان ہی گردش نہ کرتی رہے۔“

ایک اور جگہ فرمایا:

﴿وَيَسْأَلُونَكَ مَاذَا يُنْفِقُونَ قُلِ الْعَفْوُ﴾ (۱۰)

”پوچھتے ہیں ہم راہ خدا میں کیا خرچ کریں کہو جو کچھ تمہاری ضروریات سے زیادہ ہو۔“

جواب کا یہ تنواع معاشرتی ضروریات کے لحاظ سے تقسیم و تنظیم مالیات کی حدود میں فرق کو واضح کرتا ہے اور ”العفو“ سے اس حد تک ثبوت ملتا ہے کہ حالات کے زیادہ دباؤ کے وقت ضرورت سے زائد اموال میں کوئی حق نہیں رہتا۔ ان آیات کے علاوہ بھی انفاق کی تاکید ملتی ہے لیکن مقدار اور تقسیم کی نوعیت سے کوئی بحث نہیں کی گئی جس سے ثابت ہوتا ہے کہ اس سلسلہ میں احکام، حالات

و زمانہ کی رعایت سے بدلتے رہتے ہیں۔

## ۲۔ حکومت کی شکل متعین نہیں

قرآن مجید نے حکومت کی کوئی خاص شکل و صورت متعین نہیں کی بلکہ حیثیت، مقصد اور بنیادی اصول کا ذکر کر دیا ہے جس سے بہت سی باتیں اور ہدایات اخذ کی جا سکتی ہیں۔ مثلاً حکومت میں اللہ کا اقتدار ”امر“ ہو گا۔ اختیارات امانت ہوں گے، نظام حکومت مشاورت سے چلے گا اور عدل و رحمت کے قوانین تمام خلوق کے لیے یکساں ہوں گے۔

## ۳۔ تنظیم و تقسیم کے قوانین میں اللہ ہی کی حکمت عملی کا انعکاس

ذرائع و وسائل سب کے لیے مہیا ہوں گے اور مقررہ نظم و عدل کے ساتھ سب مستفید ہو سکیں گے۔ بالکل اسی طرح جس طرح باراں رحمت عام ہوتی ہے اور ہر شے اپنی صلاحیت کے مطابق مستفید ہوتی ہے۔

## ۴۔ ہر چیز بطور امانت

کائنات کی ہر چیز بطور امانت استعمال کے لیے ہو گی اور ہر فرد کی حیثیت ”امین“ کی ہو گی حتیٰ کہ حکومت خود ایک امانت ہو گی جو دوسری تمام امانتوں کی نگرانی کرے گی۔ جیسا کہ سورہ نساء کی اس آیت میں کہا گیا ہے:

﴿إِنَّ اللَّهَ يَأْمُرُكُمْ أَنْ تُؤْدُوا الْأَمْانَتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ﴾ (۱۱)

”اللہ تعالیٰ تمہیں حکم دیتا ہے کہ امانتیں اہل امانت کے پرداز کرو اور جب لوگوں کے درمیان فیصلہ کرو تو عدل کے ساتھ کرو۔“

## ۵۔ شورائی طرز حکومت

حکومت شورائی طرز کی ہو گی اور مسلمانوں میں سے اہل حل و عقد کے مشورہ سے نظم و نقش پر مامور ہو گی:

﴿وَأَمْرُهُمْ شُورَىٰ بَيْنَهُمْ﴾ (۱۲)

”اپنے معاملات آپس کے مشورے سے چلاتے ہیں“

## ۶۔ مساوات کا سبق

ملکت کے تمام افراد بلا تخصیص حقوق میں مساوی ہوں گے۔ ذات پات، رنگ و نسل، زبان، طلن، مذهب و ملت کی بنا پر کوئی امتیاز نہیں ہو گا۔ ان اکرمکم عند اللہ اتفکم<sup>(۱۳)</sup> ہی واحد معیار تکریم و تنظیم ہو گا۔

## ۷۔ یکساں مواقع کی فراہمی

کائنات کی تمام چیزیں سب کے لیے ہیں اور استحقاق و استفادہ میں سب مساوی ہیں۔

﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾<sup>(۱۴)</sup>

”وہی تو ہے جس نے تمہارے لیے زمین کی ساری چیزیں پیدا کی ہیں۔“

﴿وَجَعَلْنَا لَكُمْ فِيهَا مَعَايِشَ وَمَنْ لَسْتُمْ لَهُ بِرِزْقٍ﴾<sup>(۱۵)</sup>

”اور اس (زمین) میں معيشت کے اسباب فراہم کیے تمہارے لیے بھی اور ان بہت سی مخلوقات کے لیے بھی جن کے رازق تم نہیں ہو۔“

## ۸۔ منصفانہ اور بلا امتیاز فراہمی وسائل

حکومت ذرائع پیداوار کی اس طرح تقسیم و تنظیم پر مامور ہے کہ وہ دنیا میں اللہ کی صفت رحماتی کی مظہر ہے، چنانچہ لینے اور دینے کے پیمانے میں تخصیص و ترجیح کی صورت نہ پیدا ہونے پائے۔

﴿وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا﴾<sup>(۱۶)</sup>

”زمین پر چلنے والا کوئی جاندار ایسا نہیں ہے جس کا رزق اللہ کے ذمے نہ ہو۔“

## ۹۔ غیر مسلموں سے تعلقات کی اصل صلح و امن

غیر مسلموں سے جنگ اور ارتاد کی سزا وغیرہ ان کے ظلم و زیادتی اور بغاوت کی بناء پر ہے نہ کہ کفر و شرک اور اختلاف مذهب کی بناء پر!

﴿إِذَا نَذَرْتُمْ يُفْتَلُونَ بِأَنَّهُمْ ظَلَمُوا﴾<sup>(۱۷)</sup>

”اجازت دے دی گئی ان لوگوں کو جن کے خلاف جنگ کی جا رہی ہے کیونکہ وہ مظلوم ہیں۔“

﴿فَإِنْ قُتْلُوكُمْ فَاقْتُلُوهُمْ﴾ (۱۸)

”یعنی اگر وہ تم سے لڑیں تو تم بھی ان سے لڑو۔“

اور اس کے علاوہ جو لوگ میں ان کے بارے میں امام ابوحنیفہ، امام مالک، امام احمد اور علامہ ابن تیمیہ کا مسلک یہ ہے کہ انہیں قتل نہیں کیا جائے گا۔

#### ۱۰۔ حکومت مقصد نہیں

اہل اسلام کے لیے حکومت مقصد نہیں ہے بلکہ وعدہ الہی پورا کرنے کا ذریعہ ہے، ایمان و عمل صالح کے نتیجے میں وعدہ الہی یہ ہے:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصِّلَاةَ لَيُسْتَخْلَفُنَّهُمْ فِي الْأَرْضِ﴾ (۱۹)

”اللہ نے وعدہ فرمایا ہے تم میں سے ان لوگوں کے ساتھ جو ایمان لائیں اور نیک عمل کریں کہ وہ ان کو اسی طرح زمین میں خلیفہ بنائے گا جس طرح ان سے پہلے گزرے ہوئے لوگوں کو بنا چکا ہے۔“

غرض حکومت کے لیے قرآن مجید میں اس قسم کے اشارات ملتے ہیں، مگر طریقہ کار اور ذراعہ وغیرہ کی کوئی تفصیل نہیں ملتی کہ آیا موجودہ طرز کی طرح جمہوری ہو، صدارتی ہو، بادشاہت ہو یا ڈکٹیٹر شپ ہو، اسی طرح انتخابات کی کیا شکل ہو اور شورائی نظام کس طرح نافذ کیا جائے۔ قرآن حکیم کو اصل بحث مقصد اور بنیادی اصول سے ہے جن کی ہر دور میں ضرورت رہتی ہے، ذراعہ اور طریق وغیرہ چونکہ حالات و زمانہ کی رعایت سے بدلتے رہتے ہیں۔ اس بناء پر ان کو حالات و زمانہ پر چھوڑ دینا ہی مناسب تھا بالفرض اگر زمانہ نزول میں کسی ایک طریقہ اور ذریعہ کی نشاندہی کر دی جاتی تو بعد میں حالات کی بناء پر تبدیلی ناگزیر ہوتی۔

#### ۱۱۔ تنظیم و تقسیم میں حکومت کے اختیارات پر حد بندی نہیں

قرآن نے اسراف اور فضول خرچی سے روکا ہے اور لوگوں کو عدل و اعتدال کی زندگی پر ابھارا ہے۔ حکومت کو حق ہے کہ ان توجیہات سے وہ حد بندی کا نتیجہ نکالے نیز سرمایہ کو پھیلانے اور مالداروں سے مال حاصل کرنے کے لیے مصالح عامہ کے پیش نظر حسب صوابید م مختلف طریق اپنائے۔ زبردستی اسباب فروخت کرنے کا حکم نافذ کرے۔ بے خانماں اشخاص کو جبراً مکان دلوانے کی اجازت ہے۔ مزدور سے مناسب اجرت پر جبراً کام لینے کی وسعت ہے۔ اگر کسی کو کپڑے اور مکان کی ضرورت ہو تو جس کے پاس موجود ہوا سے دینا واجب ہے۔ کھانا کپڑا اور مکان وغیرہ انسان کی ایسی

ضرورتیں ہیں کہ جن میں سب مشترک ہیں اور ان کی فراہمی کے لیے حکومت ہر قسم کے قوانین نافذ کرنے کی مجاز ہے۔ اسی طرح اراضی میں حکومت کے اختیارات زیادہ وسیع ہیں۔ حضرت عمرؓ کا قول ہے: لدار قاب الارض (زمینیں ہماری یعنی حکومت کی ہیں)۔ حکومت اپنے اختیارات میں کسی ایک طریق تنظیم و تقسیم کی پابند نہیں ہے۔ بلکہ مفادِ عامہ کے پیش نظر اس کے اختیارات کافی وسیع ہیں اور انفرادی و اجتماعی ہر طریق کی اجازت ہے، جیسا کہ امام ابویوسفؓ کتاب الخراج میں کہتے ہیں:

”وارجو ان یکون ذالک موسعاً علیہ فكيف ماشاء من ذالک فعل“ (۲۰)

”اس معاملے میں فراغی موجود ہے، جیسے چاہے اس بارے میں کر گزرے۔“

## ۱۲۔ امر بالمعروف و نہی عن المنکر کی کوئی متعین و مخصوص شکل نہیں

قرآن کے مطالعے سے معلوم ہوتا ہے کہ امر بالمعروف و نہی عن المنکر جیسے فریضہ کی بھی، جس کی ادائیگی کے لیے مسلمانوں کو ”خیر امت“ بنا کر برپا کیا گیا اور جس کے لیے ایک جماعت کے وجود کو لازم قرار دیا گیا (۲۱)، کوئی متعین شکل نہیں جس کی بناء پر علماء کہتے ہیں کہ قرآن میں کیفیت کی حد مقرر نہیں کی گئی کہ کسی خاص طریقے سے اس فریضہ کی ادائیگی کی جائے۔ مثلاً ابتداء میں صرف انہی باتوں کی دعوت دی گئی جو بنیادی تھیں۔ نیز قدر مشترک پر جمع کرنے کی کوشش کی گئی۔ کسی ایسی چیز سے تعریض نہیں کیا گیا جو زیادہ اہم نہ تھی لیکن قومی نوعیت کی وجہ سے عمومی نفرت کا اندیشه تھا۔ علاوہ ازیں ان باتوں سے اغراض برداشت گیا جن سے انتشار و افتراق کا اندیشه تھا۔ بہت سی مباج اور جائز باتوں سے روک دیا گیا جن کی وجہ سے برائی تک پہنچنے کا اندیشه تھا۔ نیز غلامی وغیرہ کی منسوخی میں نرمی اور سہولت سے کام لیا گیا جس سے سماجی زندگی محمل ہونے کا اندیشه تھا۔

علامہ ابن قیمؓ نے اپنی کتاب ”اعلام الموقعن“ میں شریعت میں مصلحت و ضرورت کا لحاظ کے موضوع پر ایک مکمل باب قم کیا ہے۔ یہ پوری بحث نو فصلوں پر مشتمل ہے جو ”اعلام الموقعن“ کی جلد ۳ میں صفحہ ۷۸ سے شروع ہوتی ہے۔ آپ نے سیرت نبویؐ سے حالات و زمانہ کی رعایت کی جو مثالیں دی ہیں ان میں منکر کو مٹانے میں حالات کا لحاظ کرتے ہوئے آپ ﷺ کی پالیسی مثلاً امراء و حکام کے خلاف بغاوت کی حوصلہ نکلنی شامل ہے، نیز یہ فرمایا کہ:

”من رأى من أميره ما يكرهه فليصبر ولا ينز عن يدا من طاعة“

”یعنی جس کو اپنے امیر کی کوئی بات ناگوار گزرے تو اس کو عبر سے کام لینا چاہیے اور اس کی اطاعت سے دستبردار نہ ہو۔“

جس سے معلوم ہوتا ہے کہ محض مسلمانوں کی مصلحت اور ان کے حالات کی رعایت کی بناء پر کیفیت کے بیان کو چھوڑا گیا ہے۔

### ۱۳۔ شریعت کی راہ اعتدال

شریعت اسلامیہ میں جس چیز پر سب سے زیادہ زور دیا گیا ہے وہ یہ ہے کہ زندگی کے تمام شعبوں میں اعتدال، توازن اور ہم آہنگی رہے ورنہ افراط و تفریط کی صورت میں ایک طرف غلو اور تقسیف کی زندگی نمودار ہو گی تو دوسرا طرف آزادی و بے راہ روی کی زندگی کو فروع حاصل ہو گا اور یہ دونوں ہی راستے شریعت سے ہٹے ہوئے ہیں۔

### ۱۴۔ امر بالمعروف و نهى عن المنكر اور سزاوں میں توازن

قرآن حکیم نے اصلاح معاشرہ کے لیے امر بالمعروف و نهى عن المنکر کی تاکید پر اکتفاء نہیں کیا بلکہ جرائم کی روک تھام اور مجرموں کو کیفر کردار تک پہنچانے کے لیے سزاوں کا حکم بھی دیا ہے لیکن اس نے حسب معمول یہاں بھی اصولی اور کلی روشن اختیار کی ہے جس سے حالات و زمانہ کی رعایت کا ثبوت ملتا ہے۔ قرآن میں جن جرائم کی سزاوں کا حکم ملا ہے اس میں زنا، چوری، تہمت، ڈاکہ، بغاوت اور قتل کی سزا شامل ہے۔ یہ حدود حقوق اللہ ہیں۔ ان کا مقصد صرف یہ نہیں ہے کہ مجرم کو کیفر کردار تک پہنچایا جائے بلکہ یہ بھی ہے کہ ان کے ذریعے سے پورے معاشرے کو عبرت و تنبیہ حاصل ہو۔ زنا کی وجہ سے برسرا عام ایک بار کوڑے لگ جانا نہ معلوم کتنے زانیوں کے لیے تازیانہ عبرت بنے گا اور کتنے نائٹ کلبوں کے ننگے ناق گانے خود بخود ہی بند ہو جائیں گے۔

### ۱۵۔ سزاوں کے نفاذ میں احتیاط کا حکم

چونکہ ان سزاوں کا تعلق اللہ سے ہے اس بناء پر شریعت نے انتہائی احتیاط سے کام لینے کو کہا ہے۔ مثلاً رسول اللہ ﷺ نے فرمایا ”کوئی صورت بھی بچاؤ کی نکل سکے تو اللہ کے بندوں سے حدود کو دور کرو“، ترمذی کی روایت میں ہے کہ ”جباں تک ہو سکے مسلمانوں سے حدود کو دفع کرو اور اگر بچاؤ کی کوئی صورت نکل سکے تو اس کا راستہ چھوڑ دو“۔ ”امام (خلیفہ) کے لیے معافی میں غلطی کرنا سزا میں غلطی کر جانے سے بہتر ہے“۔ ایک اور جگہ فرمایا: ”شہہات سے حدود کو دفع کرو“ (۲۲) (یعنی شہہ کی صورت میں حدود ساقط ہو جاتی ہیں)۔

شریعت اسلامیہ نے حالات اور زمانہ کی رعایت سے دو قسم کی سزا میں مقرر کی ہیں:

## ۱۔ حدود ۲۔ تعزیرات

جس طرح حدود کا دائرہ حقوق اللہ ہونے کی بناء پر محدود ہے اسی طرح تعزیرات کا دائرہ حقوق العباد ہونے کی وجہ سے وسیع ہے۔ حتیٰ کہ مذکورہ جرائم کبیرہ میں بھی اگر کسی معقول وجہ سے حدود اللہ جاری نہ ہو سکے تو چونکہ اس کا تعلق حقوق العباد سے بھی ہے اس بناء پر حکومت مختلف سزاوں کے لیے قانون بنانے کی مجاز ہے۔

جرائم رئیسہ کے لیے بھی حالات و زمانہ کی رعایت سے تعزیری قوانین وضع کرنے کی ضرورت ہے اور ایسی عدالت کا قیام ضروری ہے جو ایسے مقدمات کی ساعت کرے جو شخص اس بناء پر خارج کر دیے گئے کہ ان کے لیے حدود کے درجہ کا ثبوت فراہم نہیں کیا جاسکا یا گواہ حضرات معیار پر پورے نہیں اترے اور اگر یہ انتظام نہ کیا گیا بلکہ جرائم رئیسہ کی سزا میں صرف حدود ہی رکھی گئیں تو مذکورہ جرائم کی بہت سی شکلیں ایسی پائی جائیں گی جن میں کوئی سزا نہ ہوگی اور جرائم کی حوصلہ افزائی ہوتی رہے گی۔ (۲۳)

قوانين حدود اور ان کی سزاوں کے ضمن میں قانون سازی کر کے موجودہ عدالتوں کی بھی رہنمائی کی جاسکتی ہے۔ اور ضرورت ہو تو مستقل عدالتیں بھی قائم کی جاسکتی ہیں۔

حالات و زمانہ کی رعایت سے مندرجہ ذیل سزا میں مقرر کی جاسکتی ہیں:

- ۱۔ ضابط کے مطابق شہادت نہ ہونے سے حد کا سقوط اور اس کی جگہ تعزیری سزاوں کا مقرر کیا جانا
- ۲۔ فعل و محل میں شبہ سے حد کا سقوط
- ۳۔ گواہوں کے فتن سے حد کا سقوط
- ۴۔ توبہ سے حد کا سقوط

غرض ایسی تمام صورتیں جن میں حدود ساقط ہو جاتی ہیں، دوسری سزا میں ناگزیر ہوتی ہیں، وہ اصول یہ ہے:

”ولهَا ان تتصرِفْ مَعَ الْمُجْرِمِينَ فِي نَطَاقِ الْمُصْلَحَةِ“ (۲۳)

”حکومت وقت (اسلامی ریاست) کا مصلحت کے مطابق مجرموں سے معاملہ کرنا“۔

تعزیر میں حکومت کے اختیارات کافی وسیع ہیں۔ تعزیر کی کوئی مقدار متعین نہیں ہے بلکہ اس کا معاملہ بھی حکومت کے سپرد ہے۔ جس قدر حالات بدلتے جا رہے ہیں، اسی لحاظ سے جرائم کی رفتار میں

اضافہ ہوتا جاتا ہے اور جرائم میں نوع پیدا ہوتا جا رہا ہے۔ رسول اللہ ﷺ اور صحابہ کرامؓ کی زندگیوں سے اس سلسلہ میں کافی رہنمائی ملتی ہے، ان تمام نظائر کو پیش نظر رکھتے ہوئے حالات و زمانہ کی رعایت کرتے ہوئے بہترین تحریراتی قوانین وضع کیے جاسکتے ہیں۔

### سیاست شرعیہ کے تحت قرآن حکیم کے چند فیصلے

قرآن حکیم کے درج ذیل احکام اگرچہ نصوص صریحہ ہیں لیکن ان کو سیاست شرعیہ کے تحت بھی شمار کیا جاسکتا ہے:

۱۔ بتوں اور دوسروں معبودوں کو اس لیے برا کرنے سے منع کیا گیا کہ مصلحت کے مقابلہ میں فساد غالب ہا۔

﴿وَلَا تَسْبُوا الَّذِينَ يَدْعُونَ مِنْ دُونِ اللَّهِ فَيَسْبُوا اللَّهَ عَدُوًا بِغَيْرِ عِلْمٍ﴾ (۲۵)

”یہ لوگ اللہ کے سوا جن کو پکارتے ہیں انہیں گالیاں نہ دو، کہیں ایسا نہ ہو کہ یہ شرک سے آگے بڑھ کر جہالت کی بناء پر اللہ کو گالیاں دینے لگیں“۔

۲۔ عورتوں کو زور زور سے پاؤں مار کر چلنے سے منع فرمایا تاکہ زیور کی چھن چھن سے لوگوں کے خیالات میں خرابی اور انتشار پیدا نہ ہو۔

﴿وَلَا يَضْرِبْنَ بِأَرْجُلِهِنَّ﴾ (۲۶)

”وہ اپنے پاؤں زمین پر مارتی ہوئی نہ چلا کریں“۔

اس جگہ ایک جائز فعل کو محض فساد کے اندریشے سے روکا گیا ہے۔

۳۔ اسی طرح نوکر چاکر اور نابانی لڑکوں کو گھر میں آنے کے لیے ان اوقات میں اجازت طلب کرنا ضروری قرار دیا گیا جو عموماً فراغت و استراحت کے ہوتے ہیں اور زوجین خلوت گزیں ہوتے ہیں:

﴿يَا أَيُّهَا الَّذِينَ آمَنُوا إِذَا دُعَتُمُوهُمْ﴾ ..... (۲۷)

”اے لوگو جو ایمان لائے ہو لازم ہے کہ وہ اجازت لے کر آئیں.....“

۴۔ صحابہؓ کو ”راعنا“ کہنے سے روکا گیا حالانکہ ان کی نیت میں کوئی خرابی نہ تھی۔

﴿لَا تَقُولُوا رَاعِنَا وَقُولُوا اُنْظُرْنَا﴾ (۲۸)

”راعنا“ کا لفظ نہ کہا کرو بلکہ ”انظرنا“ کہا کرو۔ (دونوں کا مطلب ہے ہمارا خیال رکھو)

۵۔ حضرت موسیؑ وہارونؑ کو تبلیغ حق کے لیے فرعون کے پاس بھیتے وقت زم لجھ میں گفتگو کرنے

کی تاکید کی گئی تاکہ سخت کلامی اُس کی نفرت کا سبب نہ بن جائے۔

(فَقُولَا لَهُ قَوْلًا لَيْنًا لَعَلَّهُ يَتَذَكَّرُ أَوْ يَعْشُى) (۲۹)

”تم دونوں اس سے نرمی سے بات کرو شاید کہ وہ نصیحت حاصل کرے یا اللہ سے ڈرے۔“

### سنت سے حالات و زمانہ کی رعایت میں چند مثالیں:

حضرت داؤد علیہ السلام کے واقعہ کا تذکرہ کرتے ہوئے رسول اللہ صلی اللہ علیہ وسلم فرمایا: ”دو عورتوں کے ساتھ بچہ تھا اور وہ باہر نکلیں تو بھیریے نے حملہ کر کے ایک بچے کو چھین لیا۔ جو بچہ رہ گیا اس کے لیے دونوں جھگڑے نہ لگیں۔ ایک کہتی تھی یہ بچہ میرا ہے، دوسری کہتی تھی میرا ہے۔ جب معاملہ حضرت داؤدؑ کے پاس پہنچا تو انہوں نے بڑی عورت کے حق میں فیصلہ دے دیا۔ پھر ان عورتوں کا گزر حضرت سلیمانؑ کے پاس ہوا تو انہوں نے معاملہ اور فیصلہ معلوم کیا اور کہا کہ چھری لاو تا کہ بچے کو دو حصے کر کے ایک چھوٹی کو دے دوں اور دوسرا بڑی کو۔ یہ سن کر چھوٹی عورت نے کہا کہ کیا واقعی آپ دو حصے کریں گے؟ حضرت سلیمانؑ نے فرمایا: ”بالکل“ اس پر چھوٹی نے کہا آپ ایسا نہ کریں۔ میں اپنا حصہ بھی بڑی کو دیتی ہوں۔ اس پر حضرت سلیمانؑ نے فرمایا کہ ”یہ بچہ تیرا ہے تو لے جا، بڑی کا نہیں ہے۔“

اس حدیث سے حاکم اور قاضی کے لیے یہ دوستیں ثابت ہوتی ہیں:

- ۱۔ حق کا اقرار کرنے کے لیے حاکم کو گنجائش ہے کہ جس کام کو نہ کرنا چاہتا ہو اس کے بارے میں کہہ کر میں کروں گا یعنی غلط بات کہہ کر حق کا اقرار کرنا جائز ہے۔
- ۲۔ جب حاکم یا قاضی پر حق بات ظاہر ہو جائے تو حکوم علیہ کے اقرار کے خلاف بھی فیصلہ کرنا درست ہے۔

۳۔ حاکم کا قرآن اور شواہد کے مطابق فیصلہ کرنا درست ہے۔

- ۴۔ ایک حاکم کو اپنے برابر یا اپنے سے بڑے حاکم کے فیصلہ کو توڑ کر اس کے خلاف فیصلہ دینا جائز اور درست ہے۔

۵۔ حاکم کا اپنے علم کے مطابق فیصلہ کرنا درست ہے۔ (۳۰)

## قسامہ سے استدلال

محلہ میں قتل کا واقعہ ہو اور قاتل کا پتہ نہ چل سکے تو ایسی صورت میں آپ ﷺ نے سیاست شرعیہ کے تحت پورے اہل محلہ یا اہل قبیلہ کو ضامن قرار دیا اور ان سے مقررہ قaudah کے مطابق دیت وصول کرنے کا حکم دیا۔ (۳۱)

### رسول اللہ صلی اللہ علیہ وسلم کے چند فیصلے

- ۱۔ آپ صلی اللہ علیہ وسلم نے سیاست شرعیہ کے تحت ان لوگوں کے گھروں کو جلانے کا ارادہ فرمایا جو بلا عذر جماعت میں حاضر نہیں ہوتے۔
- ۲۔ زکوٰۃ نہ دینے والے کے بارے میں آپ صلی اللہ علیہ وسلم نے فرمایا:  
”بے شک ہم اس سے زکوٰۃ لیں گے اور اس کا آدھا مال بھی۔“
- ۳۔ آپ نے شراب کے برتوں کو توزنے اور ہانڈیوں کو پھوٹنے کا حکم دیا جن میں حرام گوشت پکایا گیا ہو۔
- ۴۔ شرابی کو تیسری یا چوتھی مرتبہ ارتکاب جرم کرنے پر قتل کا حکم دیا۔
- ۵۔ غزوہ تبوک کے موقع پر منافقین کی بعض شرارتون کی وجہ سے ان کے گھروں کو جلانے کا حکم دیا۔
- ۶۔ محض شک کی بناء پر بعض مجرموں کو سزا دی اور بعض کو قید کیا۔ (۳۲)
- ۷۔ چوری کی بعض صورتوں میں جن میں قطع یہ نہیں ہے، دو گئے توان کا حکم دیا اور کچھ کوڑے بھی لگائے۔
- ۸۔ ایک شخص اپنی ام ولد کے ساتھ متهم کیا گیا، اس کے قتل کا حکم دیا پھر جب معلوم ہوا کہ وہ عورت کے قابل نہیں ہے تو اس کو چھوڑ دیا۔ (۳۳)
- ۹۔ صلح حدیبیہ کے موقع پر رسول اللہ ﷺ نے قابل اعتراض دفعات کے باوجود معاهدہ کی تکمیل فرمائی جس سے معلوم ہوتا ہے کہ شرعی سیاست کے فیصلے کس قدر جذبات سے ہٹ کر حقیقت شناسی اور دور رسی کے حامل ہوتے ہیں۔
- ۱۰۔ جنگ کے ایام میں اہل مکہ کی امداد کی جگہ وہ تحفظ کی صورت حال سے دوچار تھے۔

## حالات و زمانہ کی رعایت سے احکام میں تبدیلی کی مثالیں

رسول اللہ صلی اللہ علیہ وسلم نے بعض حالات کے تحت حکم صادر فرمایا، پھر جب حالات تبدیل ہو گئے یا موافق ہو گئے تو حکم میں تبدیلی فرمادی۔

۱۔ قربانی کا گوشت تین دن سے زائد بطور ذخیرہ کے رکھنے سے روک دیا گیا تھا تا کہ دیہات کے لوگ محروم نہ رہیں، پھر جب آپؐ سے شکایت کی گئی اور مختلف قسم کی ضرورتیں بیان ہوئیں تو آپؐ نے اجازت مرحمت فرمایا ”میں نے باہر کے لوگوں کی وجہ سے منع کیا تھا۔ اب کھاؤ، خیرات کرو اور ذخیرہ کر کے رکھو۔“ (۳۲)

۲۔ ایک مرتبہ سفر میں زادِ راہ حکم ہو گیا اور لوگ مغلس ہو گئے۔ آپؐ سے اونٹ ذبح کرنے کی اجازت مانگی گئی۔ آپؐ نے ضرورت کے پیش نظر اجازت دے دی۔ پھر عمرؓ نے کہا کہ ”اونٹوں کے بعد یہ لوگ کیسے زندہ بچیں گے؟“ رسول اللہ صلی اللہ علیہ وسلم نے اجازت منسوخ کر کے فرمایا ”لوگوں میں یہ اعلان کر دو کہ زائد توشہ جمع کریں۔“ پھر درخوان بچھایا گیا اور لوگوں نے جمع شدہ توشہ درخوان پر رکھا۔

۳۔ آپؐ نے منافقین کو قتل کرنے سے منع کر دیا تھا تا کہ لوگوں کی نفرت نہ بڑھے اور یہ کہنے کا موقع ہاتھ نہ آئے کہ محمدؐ اپنے ساتھیوں کو قتل کر دیتے ہیں، حالانکہ وہ آئے دن طرح طرح کے فتنہ فساد پھیلاتے رہتے تھے، کیونکہ

”و مصلحة التاليف اعظم من مصلحة القتل“ (۳۵)

”تالیف قلب کی مصلحت قتل کی مصلحت سے بڑی ہے۔“

جب یہ اندیشہ نہ رہا اور اسلام کے غلبہ سے تالیف قلب کی مصلحت پہلی جیسی نہ رہ گئی تو یہ حکم بھی منسوخ ہو گیا۔

۴۔ نہی عن لہنکر کس قدر اہم حکم ہے جس کے لیے آپؐ نے فرمایا: ”من رای منکم منکرا“ لیکن جب کسی برائی پر روک ٹوک کرنے سے اُس سے زیادہ بڑی برائی میں بتلا ہونے کا خطرہ ہو تو روک ٹوک کرنا جائز نہیں۔

حکومت اور حکام کا برائی میں ملوث ہونا فتنہ کی جڑ ہے لیکن جب صحابہ کرامؐ نے رسول اللہ ﷺ سے ان امیروں کی اطاعت سے باز رہنے کی اجازت چاہی جو دینی لحاظ سے ناپسندیدہ ہوں تو

آپ ﷺ نے فرمایا: ”لَا مَا اقَامُوا فِي كُم الصلوٰة“ اور ایک دوسری جگہ فرمایا: ”من رای من امیرہ ما بکرہه فلیصیر“ (۳۶) نہایت اہم ہے جس سے یہ سبق ملتا ہے کہ امیر و سلطان یا حکمران کے اندر فتن و فنور دیکھ کر اس کے خلاف خروج کرنا صحیح نہیں ہے کیونکہ یہ چیز تمام فتوں کی جڑ ہے اور اس سے قیامت تک کے لیے شر و فساد کا دروازہ کھل جائے گا۔ (۳۷)

۵۔ زمانہ جنگ میں حدود قائم کرنے کی ممانعت: روایتوں میں حدود قائم کرنے کی بہت فضیلت اور تاکید ہے لیکن خود رسول اللہ صلی اللہ علیہ وسلم نے زمانہ جنگ اور دشمنوں کی سرزی میں حدود قائم کرنے سے منع فرمایا ہے۔

علامہ ابن قیم<sup>ؒ</sup> نے وہ واقعہ خاص طور پر نقل کیا ہے جس میں ایک شخص رسول اکرم صلی اللہ علیہ وسلم کے پاس آ کر کرتا ہے کہ ”مجھ پر حد جاری کی جائے میں حد کا مستحق ہو گیا ہوں“۔ اس پر آپ<sup>ؐ</sup> نے فرمایا کہ ”کیا تو نے ابھی ہمارے ساتھ نماز نہیں پڑھی“ اس نے عرض کیا، ”جب ہاں“ آپ<sup>ؐ</sup> نے فرمایا: ”جا اللہ نے تیرا قصور معاف کر دیا“۔ علامہ نے اس واقعہ کو نقاذ احکام میں آپ صلی اللہ علیہ وسلم کی حکمت کے نظائر میں شامل کیا ہے۔ اسی طرح حضرت خالد<sup>ؑ</sup> کی قبیلہ بنی جریہ کے ساتھ نامناسب کارروائی پر آپ<sup>ؐ</sup> کا صرف اتنا فرمانا کہ ”اے اللہ! جس فعل کا ارتکاب خالد نے کیا ہے، میں تیرے حضور اس سے برأت کا اظہار کرتا ہوں“۔ آپ<sup>ؐ</sup> نے خالد<sup>ؑ</sup> کی عمرہ صلاحیتوں، خدمات، جلیلہ اور نصرت اسلام کا پاس کرتے ہوئے اس سے زیادہ کسی قسم کی گرفت نہیں فرمائی۔ (۳۸)

۶۔ اراضی کے مختلف انتظامات: آپ<sup>ؐ</sup> نے مفتوح اراضی کے مختلف انتظامات کیے تھے۔ پہلے تمام اشیاء کو اللہ کی ملک قرار دیا، پھر مفاد عامہ کے پیش نظر غازیوں میں تقسیم کر دیا یا اصل باشندوں کے پاس رہنے دیا، یہی دو صورتیں اس زمانہ میں قابل عمل تھیں۔ ہر شے کو اللہ کی ملکیت قرار دینا خود اموال کی تنظیم و تقسیم کے لیے ایک وسیع باب کھولتا ہے۔ اور حالات و زمانہ کی رعایت سے حکومت کو کسی ایک طریقہ میں محدود نہیں رکھا گیا۔

۷۔ سوالات کے مختلف جوابات اور دعوت و تبلیغ کی خاص رووش سے استدلال

نبی صلی اللہ علیہ وسلم نے اشخاص و حالات کے لحاظ سے سوالات کے مختلف جوابات دیے ہیں مثلاً کسی کے لیے نماز سب سے افضل قرار دی اور کسی کے لیے جہاد کو افضل قرار دیا اور کسی کو والدین کی خدمت کی تاکید کی۔ دعوت و تبلیغ میں آپ<sup>ؐ</sup> نے خاص طریقہ اپنایا۔

## صحابہ کرامؐ کی زندگی سے حالات و زمانہ کی رعایت کا ثبوت

رسول اللہ صلی اللہ علیہ وسلم کے بعد صحابہ کرام نے بہت سے احکام کے موقع و محل معین کے اور جن انتظامی احکام کا اضافہ کیا، ان سب کی گنجائش قرآن و سنت میں موجود تھی۔ (۳۹)

آپ صلی اللہ علیہ وسلم کے بعد حضرت ابو بکرؓ نے جب خلافت کی بھاری ذمہ داری قبول کر لی تو اس وقت بدلتے حالات کے تقاضوں کے عین مطابق چند اہم اور سخت فیصلے کیے جن میں ۱۔ مانعین زکوٰۃ کے خلاف جہاد، ۲۔ ارتداد کے فتنہ کا مقابلہ، ۳۔ صحابہؐ کی مخالفت کے باوجود حضرت خالد بن ولید کو معزول نہ کرنا، ۴۔ مدعاں نبوت کی سرکوبی میں جانشناہی اور شجاعت کا ثبوت، ۵۔ نظام خلافت کو وسیع کرنا، ۶۔ دادا کو باپ پر قیاس کر کے میراث میں دادا کو باپ جیسا قرار دینا، ۷۔ کلالہ کے بارے میں رائے، ۸۔ جمع قرآن کے سلسلہ میں جرأت کا مظاہرہ کرنا، ۹۔ بعض مرتدین کو آگ میں جلانے کا حکم، ۱۰۔ مرتدین میں سے بعض سے قتل و قتل کرنا، ۱۱۔ بعض کو قید کرنا، ۱۲۔ بعض کو معافی دینا، ۱۳۔ عمل قوم لوٹ کے مرتكب کو آگ میں جلانے کا حکم دینا، ۱۴۔ شرابی کی سزا چالیس درے مقرر کرنا، ۱۵۔ آپؐ کا دوسرا شادی کے بعد بھی ماں کو بچہ کی پرورش کا حق دار تھہرانا، ۱۶۔ قطعیہ کا حکم نامہ منسون کرنا وغیرہ ایسے فیصلے ہیں جن میں بظاہر قرآن و سنت کی مخالفت معلوم ہوتی ہے لیکن حقیقتاً مخالفت نہیں ہے۔ آپؐ نے جتنے اجتہادات کیے ہیں قرآن و سنت کے اندر رہتے ہوئے کیے ہیں اور مجموعہ کو سامنے رکھ کر ہی احادیث و احکام کے موقع و محل معین کیے ہیں۔ حضرت ابو بکرؓ کے مختلف فیصلوں میں غور و فکر کرنے سے معلوم ہوتا ہے کہ قیاس و اجتہاد ان کی "ماموریت" کے نہایت اہم فرضیے تھے جن کے اصول و ضوابط کی طرف عملًا اشارہ کر کے آپؐ نے اسلام کو زندہ جاوید بنا�ا اور حالات و زمانہ کی رعایت کر کے شریعت کو جمود سے محفوظ رکھا۔ (۴۰)

## حضرت عمرؓ کے قیاس و اجتہادات

جب حضرت عمرؓ کو موقع ملا تو فضا کافی سازگار تھی، فتوں کو ختم کیا جا چکا تھا، بغاوت کو دبا دیا گیا تھا۔ مختلف معاملات و احکامات میں آپؐ نے جو فیصلے صادر فرمائے ان کی تفصیل لکھنا مشکل کام ہے۔ مولانا محمد تقی امین نے اپنی کتاب "احکام شریعہ میں حالات و زمانہ کی رعایت" میں حضرت عمرؓ کے طرز عمل سے سو مثالیں دی ہیں۔ البتہ ہم ان میں سے چند اہم فیصلے یہاں درج کریں گے۔

۱۔ حضرت عمرؓ نے کتابیہ عورت سے نکاح کی ممانعت کر دی تا کہ مسلمان بذکار عورتوں کے جال

میں نہ پھنس جائیں۔ (۲۱)

- ۲۔ آپؐ کا مسلمانوں کو زمین و جانیداد رکھنے سے منع فرمانا کیونکہ لوگوں کے بال بچوں تک کے وظائف سرکاری خزانے سے ادا ہوتے تھے۔ لہذا زمینیں، جانیدادیں رکھنے کی ضرورت ہی کیا تھی۔
- ۳۔ ایک وقت کی تین طلاقوں کو تین قرار دیا تا کہ لوگ طلاق میں تاخیر کو برقرار رکھیں۔ (۲۲)
- ۴۔ شرابی کی سزا ۸۰ کوڑے مقرر کی تا کہ لوگ حد و عقوبت کو حقیر سمجھ کر دیدہ دلیری پر نہ اتر آئیں۔ (۲۳)
- ۵۔ ایک موقع پر چوری میں مال کی دگنی قیمت کا حکم دیا۔
- ۶۔ تایف قلب کے لیے زکوٰۃ دینے کی ممانعت کر دی۔
- ۷۔ ام ولد (بامدی) کے بیع کی ممانعت کر دی حالانکہ حضور صلی اللہ علیہ وسلم اور حضرت ابو Bakrؓ کے زمانہ خلافت میں ان کی بیع ہوتی تھی۔
- ۸۔ حلالہ کرنے والے اور کرانے والے کے لیے سکساری کی سزا تجویز کی تا کہ اس بیع فعل کی حوصلہ بٹکنی ہو۔
- ۹۔ تعزیری سزا حدود کی حد تک دی بالخصوص جب ایک شخص نے بیت المال کی مہربانی کی تھی۔
- ۱۰۔ غیر مسلموں کو حکومت میں شریک و دخیل بنایا کیونکہ انہوں نے ظلم و ستم کی راہیں چھوڑ دی تھیں۔
- ۱۱۔ افران کے اموال کی فہرست تیار کرنے کا حکم دیا۔ آج کل اتنا شہ جات کے اعلان کا طریقہ اسی حکم سے ماخوذ لگتا ہے۔
- ۱۲۔ جس درخت کے نیچے حضور صلی اللہ علیہ وسلم نے نماز ادا فرمائی تھی اسے کاشنے کا حکم دیا، کیونکہ لوگ بھی اس درخت کے نیچے جا کر نماز ادا کرتے تھے اور اس سے فتنے کا انذیرہ پیدا ہو گیا تھا۔
- ۱۳۔ خراج کا نظام قائم کیا حالانکہ اس سے قبل اس کا کوئی ثبوت نہیں ملتا۔ علامہ مادر دیؒ کہتے ہیں کہ خراج کے نظم میں زیادہ تر استفادہ ایران سے کیا گیا تھا۔ (۲۴)
- ۱۴۔ ایک قتل میں جماعت کے قتل کا حکم دیا۔
- ۱۵۔ عدیہ کو انتظامیہ سے الگ کیا، اس کے بعد تواعد عدالت طے کیئے قاضیوں کے انتخاب کے طریقے وضع کیے اور انہیں خاص ہدایات دیں۔
- ۱۶۔ جبری تعلیم کا طریقہ مقرر کیا۔
- ۱۷۔ سنہ بھری مقرر کیا حالانکہ اس سے پہلے مہینوں کی تاریخ لکھنے کا رواج تھا، سال کا نہ تھا۔

- ۱۸۔ حضرت معاویہؓ کو حکومت کی شان و شوکت برقرار رکھنے کی اجازت دی۔
- ۱۹۔ چنگی کا نظام قائم کیا۔ نیز دریا کی پیداوار پر نیکس لگایا۔
- ۲۰۔ حکومتی افراد کے ساتھ ترجیحی سلوک روانہ رکھا۔
- ۲۱۔ حکومتی طبقہ کے لیے متوسط درجہ کی زندگی کا معیار پیش کیا۔
- ۲۲۔ ناجائز بچ کی پرورش کا بندوبست کیا۔
- ۲۳۔ مستقل ذریعہ آمدنی بنانے کا حکم دیا تاکہ حالات کی تبدیلی سے اخلاق و کردار متاثر نہ ہوں۔
- ۲۴۔ کھڑے ہو کر پانی پینے کی اجازت دی۔
- ۲۵۔ قحط سالی کے زمانے میں چور کے ہاتھ کاٹ دینے کی سزا منسوخ کر دی تھی اور فرمایا تھا ”لاتقطع الایدی فی عذق و لا عام سنة“ (۳۵) یعنی قحط اور خشک سالی کے زمانے میں یا محصول چوری پر ہاتھ نہیں کائے جائیں گے۔

دیگر صحابہ کرامؐ کی مثالیں بھی ملتی ہیں جنہوں نے احکام شرعیہ میں حالات و زمانہ کو پیش نظر رکھتے ہوئے فیصلے کیے مثلاً جنگ قادسیہ میں سعد بن ابی و قاصؑ کا ابو جنون ثقفی کو شرب خمر پر معاف کر دینا وغیرہ۔ (۳۶)

### معاشرہ سے مثالیں

قرآن کے طریق نزول، طریق نفاذ اور قرآن سے حالات و زمانہ کی رعایت کا ثبوت دیتے ہوئے عملی زندگی میں جہاں جہاں ان مثالوں سے رہنمائی ملتی ہے ان کی جانب اشارات کیے گئے ہیں۔ نیز سنت نبوی صلی اللہ علیہ وسلم اور تعامل صحابہؓ سے بھی مثالیں حسب موقع دی گئی ہیں۔ ان تمام تر مثالوں یا مثالوں کے اس ذخیرہ کو ہم اپنی انفرادی و اجتماعی زندگی کے مختلف گوشوں میں حسب حالات و زمانہ رو بہ عمل لاسکتے ہیں۔ نیز جہاں جہاں اور جیسے جیسے ہمیں احکام شرعیہ کو جاری کرنے کا موقع ملے ان مثالوں کے علاوہ دیگر اسلامی مثالوں اور حقائق کو پیش نگاہ رکھتے ہوئے بہ کمال حزم و احتیاط حسب منشاء قرآن اور سنت و تعامل صحابہؓ قانون سازی کر سکتے ہیں۔ اس مقصد کے لیے اولین چیز جس کی ضرورت ہے وہ ہے مزاج شریعت کی معرفت (۳۷)، جسے حاصل کرنے کے لیے قرآن مجید کی تعلیم میں غور و فکر اور سیرت نبوی صلی اللہ علیہ وسلم میں تدبر کی ضرورت ہے۔

### قانونِ اسلام میں تجدید کی ضرورت

اسلامی قانون کوئی ساکن و جامد چیز نہیں ہے جس کا چلن ایک خاص زمانہ تک ہو اور زمانہ و

حالات بدل جانے پر اس کا قابل عمل ہونا ممکن ہو گیا ہو۔ ایسا نہیں ہے۔ اسلام نے زندگی گزارنے کے لیے ہدایات دی ہیں، اگرچہ یہ ہدایات ایک خاص زمانہ اور خاص حالات میں دی گئی تھیں اور ان کو ایک خاص سوسائٹی کے اندر نافذ کیا گیا تھا، لیکن ان کے الفاظ سے اور ان طریقوں سے جو آپ ﷺ نے ان کو عملی جامہ پہنانے میں اختیار فرمائے تھے قانون کے چند اہم وسیع اور ہمه گیر اصول نکلتے ہیں جو ہر زمانہ اور ہر حالت میں انسانی سوسائٹی کی عادلانہ تنظیم کے لیے یکساں مفید اور قابل عمل ہیں۔ اب زمانے کے مجتہدین کا کام ہے کہ عملی زندگی میں جیسے جیسے حالات و حوادث پیش آتے جائیں ان کے لیے شریعت کے اصول سے احکام نکالتے جائیں اور معاملاتِ زندگی میں ان کو نافذ کریں۔

### سیاسی معاملات میں رہنمائی

قطع کے زمانے میں چور کا ہاتھ نہ کاٹنا نیز حضرت عمرؓ کا حاطبؓ بن ابی بلتعہ کے غلاموں کے ساتھ سلوک کا مطالعہ کرنے سے معلوم ہوتا ہے کہ یہ فیصلے بظاہر نصوص سے ہم آہنگ نہیں ہیں لیکن شریعت کی روح کے عین مطابق ہیں۔ اگر شارع کے جملہ احکام پر نظر ڈالی جائے اور ان میں غور و فکر کر کے یہ معلوم کیا جائے کہ ان سے شارع کا مقصد کیا ہے، نیز اسلامی زندگی کی وسیع تر ایکیم میں اس شعبہ خاص کا کیا مقام ہے اور اس مقام کی مناسبت سے اس شعبہ میں شارع نے کیا حکمت عملی اختیار کی ہے، ان تمام پہلوؤں کا بغور جائزہ لینے کے بعد آسانی یہ سمجھا جا سکتا ہے کہ مختلف سیاسی و سماجی مسائل میں اسلام کے اصول و احکام کی ہدایت کیا ہو سکتی ہے۔

مثلاً اسلام میں کوئی طرزِ حکومت طے شدہ نہیں ہے۔ مشاورت، عدل و انصاف اور مساوات کے اصول دیے گئے ہیں اور اس طرح یہ آزادی دی گئی ہے کہ ہم اسلام کے مختلف سیاسی پہلوؤں کا مطالعہ کر کے حسب احوال ان کو اپنے ملک و قوم پر نافذ کریں۔

### تو انین جنگ و صلح

حضور صلی اللہ علیہ وسلم کی سیرت اور صحابہ کرامؐ کے تعامل سے جنگ و صلح کے بے شمار واقعات سامنے آتے ہیں جنہیں ہم آج کے حالات کی مناسبت سے اپنے اپنے ہاں نافذ کر سکتے ہیں۔ مثلاً ہمارے سامنے ہیں مثلاً حضرت عمرؓ کا یہ حکم کہ جنگ کے دوران میں کسی مسلمان پر حد نافذ نہ کی جائے اور جنگ قادریہ میں حضرت سعدؓ بن ابی وقار کا ابو جحن ثقفی کو شراب، خمر پر معاف کر دینا ہمارے لیے فکر و تدبر کے بہت سے درستیکھوں تک ہوتا ہے۔

## عقوبات کے نفاذ میں مصالح کا لحاظ

اسلام میں حد کے نفاذ کو ایک خاص مقام حاصل ہے لیکن بہت سے مقامات ایسے ہیں جہاں معمولی ثبوت کی کمی کی وجہ سے حد ساقط ہو جاتی ہے جس کی عدم موجودگی میں دوسری سزا (تعزیر) دی جا سکتی ہے۔ تعزیر میں حکومت کے اختیارات وسیع ہیں۔ لیکن جیسا کہ حضور صلی اللہ علیہ وسلم کی زندگی اور صحابہ کرام کے طرز عمل سے ظاہر ہوتا ہے کہ آپ حضرات حد و سزا کے نفاذ میں حریص نہیں تھے بلکہ کوشش کرتے تھے کہ کسی طرح حدثی جائے۔ کیونکہ اسلام آسمانی پیدا کرتا ہے حتیٰ نہیں، خوبخبری دیتا ہے اور ڈرانے کو دوسرے مرحلہ کے لیے اٹھا رکھتا ہے۔ حضرت عمرؓ اور حضرت ابو Bakrؓ کے طرز حکومت کے مطالعہ سے معلوم ہوتا ہے کہ انہوں نے جرم کی نوعیت کے لحاظ سے سزا میں کی بیشی کی ہے اور اس طرح کرنے میں شریعت کے مصالح کا لحاظ رکھا ہے۔

### خلاصہ کلام:

شارع کے اصولِ تشريع اور طرز قانون سازی کو سمجھنے کے لیے تفکر و تدبر کی ضرورت ہے اور اس کے لیے نصوص قرآنی کی لفظی و معنوی دلالت اور نبی کریم صلی اللہ علیہ وسلم کے افعال و اقوال کی حکمتوں پر غور کرنا ضروری ہے۔ جو شخص اس علم اور تفقہ سے بہرہ ور ہو وہ موقع و محل کے لحاظ سے احکام میں جزوی تغیر و تبدل بھی کر سکتا ہے اور جن معاملات کے حق میں نصوص نہ ہوں ان کے لیے نئے احکام بھی وضع کر سکتا ہے کیونکہ ایسا شخص اجتہاد میں جو طریقہ استعمال کرے گا وہ اسلام کے اصولِ تشريع سے مختلف نہیں ہو گا۔

مثال کے طور پر قرآن مجید میں صرف اہل کتاب سے جزیہ لینے کا حکم آیا ہے مگر اجتہاد سے کام لے کر صحابہؓ نے اس حکم کو جنم کے جو سیوں، ہندوستان کے بہت پرسوں اور افریقہ کے بربڑی پاشندوں پر بھی وسیع کر دیا۔ اسی طرح خلفائے راشدینؓ کے عہد میں جب ممالک فتح ہوئے تو غیر اقوام کے ساتھ بکثرت ایسے معاملات پیش آئے جن کے متعلق کتاب و سنت نے صریح احکام نہیں دیے تھے مگر صحابہ کرامؓ نے خود ہی ان کے لیے قانون مدون کیے جو اسلامی شریعت کی اصل روح اور اس کے اصولوں سے پوری پوری مطابقت رکھتے تھے۔

## حوالہ جات

- ۱۔ اسلام میں تحقیق کے اصول و مبادی صفحہ ۲۸۲، از ڈاکٹر محمد طفیل ہاشمی، مطبوعہ علامہ اقبال اوپن یونیورسٹی اسلام آباد ۱۹۸۷ء
- ۲۔ احکام شرعیہ میں حالات و زمانہ کی رعایت صفحہ ۱۹۔ ۲۰، از مولانا محمد تقی اینی شائع کردہ ساگر اکادمی، لاہور ۱۹۸۲ء
- ۳۔ ایضاً از مولانا محمد تقی اینی صفحہ ۲۰
- ۴۔ بخاری جلد ۲ باب تالیف القرآن
- ۵۔ احکام شرعیہ میں حالات و زمانہ کی رعایت از مولانا محمد تقی اینی ص ۲۹
- ۶۔ احکام شرعیہ میں حالات و زمانہ کی رعایت از مولانا محمد تقی اینی ص ۳۳
- ۷۔ الفقه علی المذاہب الاربیۃ / عبدالرحمن الجزری، ج ۳، ص ۷۱
- ۸۔ سورۃ الحیدر آیت ۷
- ۹۔ سورۃ الحشر آیت ۷
- ۱۰۔ سورۃ البقرہ آیت ۲۱۹
- ۱۱۔ سورۃ النساء آیت ۵۸
- ۱۲۔ سورۃ الشوریٰ آیت ۳۸
- ۱۳۔ سورۃ الحجرا آیت ۲۰
- ۱۴۔ سورۃ البقرہ آیت ۲۹
- ۱۵۔ سورۃ الحجرا آیت ۲۰
- ۱۶۔ سورۃ ہود آیت ۶
- ۱۷۔ سورۃ الحج آیت ۳۹
- ۱۸۔ سورۃ البقرہ آیت ۱۹۱
- ۱۹۔ سورۃ النور آیت ۵۵
- ۲۰۔ امام ابو یوسف کتاب الحراج ص ۵۹-۶۰
- ۲۱۔ سورۃ آل عمران آیت ۱۰۳
- ۲۲۔ المستدرک علی ایحییی، کتاب الحدود، سنن لیہیقی الکبری ۲۲۶/۳
- ۲۳۔ احکام شرعیہ میں حالات و زمانہ کی رعایت ص ۲۵، مولانا محمد تقی اینی
- ۲۴۔ الدستور القرآنی ص ۲۲۲
- ۲۵۔ سورۃ الانعام آیت ۱۰۸
- ۲۶۔ سورۃ النور آیت ۳۱
- ۲۷۔ سورۃ النور آیت ۵۸
- ۲۸۔ سورۃ البقرہ آیت ۱۰۳
- ۲۹۔ سورۃ ط آیت ۲۲

- ٣٠۔ نسائی جلد ۲ کتاب آداب القضاۃ  
 ۳۱۔ مسلم جلد ۲ کتاب القسامہ ص ۵۷  
 ۳۲۔ محمد تقی امین احکام شرعیہ میں حالات و زمانہ کی رعایت صفحہ ۱۳۳  
 ۳۳۔ ایضاً ص ۱۳۵  
 ۳۴۔ مسلم کتاب الاخجیہ  
 ۳۵۔ اعلام الموقعن عرب العالمین، ج ۳ ص ۱۳۸ / از علامہ ابن قیم الجوزیہ  
 ۳۶۔ بخاری کتاب الامارہ و القضاۃ  
 ۳۷۔ اعلام الموقعن جلد ۳ از علامہ ابن قیم  
 ۳۸۔ اعلام الموقعن جلد ۳ از علامہ ابن قیم  
 ۳۹۔ احکام شرعیہ میں حالات و زمانہ کی رعایت از مولانا محمد تقی امین صفحہ ۱۳۷  
 ۴۰۔ ایضاً صفحہ نمبر ۱۹۰  
 ۴۱۔ ابوالبکر بصاص احکام القرآن جلد ۲ ص ۳۲۲ مطبوعہ قاہرہ ۱۴۲۵ھ  
 ۴۲۔ ابو راؤد و مکملۃ باب حد الغیر  
 ۴۳۔ مسلم کتاب طلاق  
 ۴۴۔ دیکھئے الاحکام السلطانیہ للماورڈی ۱/۹۹۹  
 ۴۵۔ اعلام الموقعن جلد سوم / علامہ ابن قیم  
 ۴۶۔ مصنف عبدالرازاق: عبدالرازاق الصعافی ۲۲۳/۹، حدیث نمبر ۷۷۰۷۷
- ۴۷۔ ایضاً

